

Врз основа на член 50 став 1 точка 14 од Законот за локалната самоуправа („Службен Весник на Република Македонија“, бр.5/02), член 38 став 1 точка 8 од Статутот на Општина Василево, („Службен гласник на ОВ“бр.04/03,08/06 и 09/10), а согласно со одредбите од Законот за работните односи (Службен Весник на Република Македонија бр.62/2005, 106/2008, 161/2008, 114/2009, 149/2009, 50/2010, 52/2010, 124/2010, 47/2011, 11/2012, 39/2012, 13/2013, 25/2013, 170/2013, 187/2013, 113/2014, 20/2015, 33/2015, 72/2015, 129/2015, 27/2016 и120/18), Градоначалникот на Општина Василево донесе

**ПРАВИЛНИК
за плата, додатоци на плата, надоместатаоци на плати и други примања на
помошно-техничките лица вработени во општинската администрација на
Општина Василево**

I. Основни одредби

II.

член 1

Со овој Правилник се уредуваат прашања поврзани со платата, додатоци на платата, надоместатаоците на плати и други примања на помошно-техничките лица вработени во општинската администрација на Општина Василево.

член 2

Средствата за плата, додатоци на плата, надоместатаоци на плати и други примања на помошно-техничките лица вработени во општинската администрација на Општина Василево се обезбедуваат од Буџетот на Општина Василево, во согласност со Закон и со прописи донесени врз основа на Закон.

II. Плата

член 3

Платата на работникот е составена од основна плата, дел од платата за работната успешност и додатоци на плата.

Основната плата и делот од платата за работна успешност ја сочинуваат основната бруто плата.

Основната плата се определува земајќи ги предвид барањата на работното место за кое работникот го склучил договорот за вработување.

Работната успешност на работникот се определува земајќи го во предвид домаќинскиот однос, одговорноста во работата, квалитетот и обемот на вршењето на работата за којашто работникот го склучил договорот за вработување и истата се вреднува на предлог на непосредно претпоставениот работник, но не повеќе од 30% од основната плата.

член 4

Платата на работникот се пресметува во бруто износ и се исплаќа во парична форма.

Платата на работникот е утврдена во договор за вработување во форма на бодови, во вкупен износ.

Вредноста на бодот според кој се пресметува плата на вработените во општинската администрација на Општина Василево на помошно-техничките лица, е иста со вредноста на бодот според кој се пресметува платата на вработените во општинската администрација кои имаат статус на административни службеници.

член 5

Со исплатата на плата, работникот добива исплатна листа во која е прикажан износот на платата, надоместоците на платата и други примања, како и сите одбитоци од плата по разни основи.

член 6

Во зависност од сложеноста на работата и работните задачи, за работни места во општинската администрација на Општина Василево кои се пополнуваат со помошно-технички лица, се утврдени следниот број на бодови:

Работно место	Основна плата во бодови	Работна успешност	вкупно
Хигиеничар/ка	235	/	235
Работник за одржување на опремата	235	/	235
ВКВ работник за одржување на објекти	245	/	245
Кафекувар/ка	255	/	255
Курир	255	/	255
Работник на приемен пулт (пријавница)	255	/	255
Работник во кујна	290	/	290
Работник на централа-телефонист	290	/	290
Домакин	285	/	285
Возач III	290	/	290
Возач II	330	/	330

III. Додатоци на плата

член 7

Додатоците на плата се определуваат за посебните услови при работа кои произлегуваат од распоредот на работното време и тоа за работа во смени, ноќна работа, прекувремена работа, работа за време на неделен одмор, работа на државен празник и додаток на плата за работен стаж.

член 8

Додатоците на плата се пресметуваат според часови поминати на работа чија вредност се зголемува и тоа:

- за работа во смени за 5%;
- за ноќна работа (помеѓу 22 часот и 06 часот наредниот ден) за 35% ;
- за прекувремена работа за 35%;
- за работа за време за неделен одмор за 5%;
- за работа за време на државен празник за 50%.

член 9

Додатокот на плата за работен стаж изнесува 0.5 % од основната бруто плата за секоја навршена година работен стаж, но не повеќе од 20 %.

член 10

Вредноста на еден час работа се пресметува кога основната бруто плата ќе се подели со месечниот број работни часови.

Месечниот број на работни часови на вработените во општинската администрација на Општина Василево кои немаат статус на административни службеници варира во зависност од бројот на работните денови во месецот, но истиот не може да биде помал од 160, ниту поголем од 184.

IV. Надоместатоци на плата

член 11

Работникот има право за надоместаток на платата за целото време на отсуство во случаите и во траење определени со закон, како и во случаите кога не работи од причини на страната на работодавачот, односно во случаите на:

- годишен одмор;
- државни празници определени со закон;
- осуство поради бременост, раѓање и родителство;
- нега и заштита на дете со развојни проблеми и посебни образовни потреби;
- дообразување заради потребите на работодавецот, односно заради зачувување на работното место;
- лични и семејни околности дефинирани со посебен Правилник;
- вршење на непрофесионална функција на која е избран на избори или е именуван од страна на друг орган;
- извршување на должноста воен обврзник;
- учество во одбрана на земјата и заштита и спасување;
- јавување на покани на други органи до кои е дојдено без вина на работникот;
- доброволно давање на крв; и
- други случаи предвидени со закон.

Работникот има право на надоместаток на плата во случаите на неспособност за работа поради болест или повреа до 21 ден.

Месечниот надоместаток на плата за случаите предвидени во овој член изнесува една просечна плата исплатена на работникот во последните 12 месеци. Доколку работникот во тој период не примал плата, му припаѓа надомест во висина на најниската плата.

член 12

Работникот има право на надоместок на плата во случај на прекин на работниот процес од деловни причини, во висина од 70% од платата, но најмногу до три месеци во тековната година.

член 13

Работникот има право на надоместок на трошоците поврзани со работата за:

- службено патување;
- теренски додаток;
- користење на приватен автомобил за службени патувања;
- одвоен живот од семејство.

член 14

Работникот има право на надоместокот на трошоците за службено патување и тоа:

- дневници за службени патувања во земјата во висина од најмалку 8% од основицата не помалку од 500,00 денари;
- дневници за службени патувања во странство согласно колективен договор на ниво на работодавач или акт на работодавач.

член 15

Работникот има право на надоместокот на трошоците за теренски додаток во зависност од обезбедените услови за работа на терен (сместување, исхрана и сл.) во висина утврдена со поединечен договор.

член 16

Работникот има право на надоместокот на трошоците направени со користење на приватен автомобил за службени патувања во висина на трошоците за гориво потрошени за службеното патување.

член 17

Работникот има право на надоместокот на трошоците за одвоен живот од семејство во висина утврдена со поединечен договор, но не помалку од 60% од основицата, надоместокот за одвоен живот се исплатува кога работникот е распореден, односно упатен на работа надвор од седиштето на органот или надвор од местото на постојаното живеалиште

V. Други примања на работникот

член 18

Работникот има право на други примања, а посебно во случаите на:

- смрт на работникот или член на неговото потесно семејство (брачен другар, односно дете)- во висина од две, односно една просечна

- плата исплатена во стопанството во последните три месеци;
- одење во пензија- во висина од две просечни месечни плати исплатени во стопанството во последните три месеци;
- јубилејни награди (навршување 10, 20, 30 и 40 години работен стаж во организацијата) и награди заради посебно залагање во работата – во висина од една просечна месечна плата исплатена во стопанството во последните три месеци;
- елементарни непогоди кои предизвикале сериозни оштетувања на домот на работникот во кој живее – во висина од една просечна месечна плата исплатена во стопанството во последните три месеци.

VI. Завршни одредби

член 19

Со влегувањето во сила на овој Правилник, престанува да важи Правилникот за платите, надоместоците на платите и други примања на вработените во општинската администрација по Законот за работни односи во Општина Василево бр.04-1172/1 од 30.06.2008 година и Правилник за изменување на Правилникот за платите, надоместоците на платите и други примања на вработените во општинската администрација по Законот за работни односи во Општина Василево бр.08-349/1 од 30.01.2009 година.

член 20

Овој Правилник влегува во сила со денот на неговото потпишување од страна на Градоначалникот.

Општина Василево
Градоначалник
Марјан Јанев